



Qorti tal-Appell Kriminali

Onor. Imħallef Consuelo Scerri Herrera, LL.D., Ph.D.

Appell Nru: 148/2023

Il-Pulizja

vs

Brian Grech

Illum, 11 ta' Jannar, 2024

Il-Qorti,

Rat l-akkuzi dedotti kontra l-appellant, **Brian Grech** detenur tal-karta tal-identita Maltija **0368770M**, akkuzat quddiem il-Qorti tal-Magistrati (Malta) bhala Qorti ta' Ġudikatura Kriminali talli:

1. Nhar is-27 t'Ottubru 2021 għall-habta tal-10:07hrs waqt li kien fl-inhawi ta' Selmun limiti tal-Mellieħa kien fil-pussess jew kellu fil-kontroll tiegħu jew zamm kampjuni ta' għasafar, kemm hajjin jew mejtin jew xi parti li tista' tingħaraf jew derivattvi ta' xi għasfur li mhux inkluz fl-iskeda II (whud minnhom immizzla fi skeda I), meta dawk l-għasafar ma gewx iddikjarati mal-Awtorita' ta' Malta dwar l-Ambjent u l-ippjanar, jew il-precedessur tagħha sal-31 ta' Mejju 2003, u mingħajr ma kont fil-pussess ta' permessi jew ċertifikati ta' registrazzjoni mahruġa mill-Awtorita' ta' Malta dwar l-Ambjent u l-Ippjanar jew il-predecessur tagħha jew mit-Taqsima tar-regolamentazzjoni għall-

għasafar selvaġġi għaz-zamma ta' dak l-għasfur skond id-disposizzjonijiet tar-regolament 21, jew kienu hew importanti legalment skond id-disposizzjonijiet tar-regolament 6(1)(a) jew 6(1)(b) jew kienu ġew mehuda fi stat Membru fejn il-kaċċa jew it-taħid tagħhom saret skond il-liġi jew b'xi mod iehor akkwistati b'mod legali skond id-Direttiva 2009/147/KE tal-UE jew imrobbija fil-magħluq u dan bi ksur tar-regolament 4(1)(e) ta' LS549.42 tal-Liġijiet ta' Malta;

2. Fl-istess data, lok, hin u ċirkostanza uza għasafar bħala taħrik u għajjat li ma kinux imlibbsa ċurkett li jintuza darba li kien mahruġ mit-Taqsima tar-Regolamentazzjoni għall-Ghasafar Selvaggi li għandu l-Kodiċi R16U jew mutazzjonijiet tal-kulur (varjanti) mlibbsa ċurkett magħluq u/jew bghula u jew ibridfi, bi ksur ta' kundizzjonijiet 20 tal-Liċenzja Speċjali għar-riċerka fuq is-seba' speċi tal-għasafar tal-għana fil-Ħarifa 2021 u r-regolament 12(k) ta' LS549.145.

Il-Qorti kienet ġentilment mitluba sabiex barra li tagħti l-piena taht ir-regolament 27 tal-Avviz Legali 79 tal-2006 hekk kif emendat, ordnat l-konfiska ta' kull liċenzja jew permess mahruġ taht ir-regolamenti tal-2006 dwar il-konservazzjoni tal-għasafar selvaġġi u taht it-Taqsima XV tal-Kodiċi tal-Liġijiet tal-Pulizija, għall-perjodu applikabbli taht l-AL 79 tas-sena 2006 hekk kif emendat, LS 549.42 tal-Liġijiet ta' Malta.

Rat is-sentenza tal-Qorti tal-Magistrati (Malta) bħala Qorti ta' Ġudikatura Kriminali ta' nhar il-21 ta' Marzu, 2023, wara li rat ir-regolamenti 4(1)(e) u 27 ta' LS549.42 tal-Liġijiet ta' Malta u r-regolamenti 12 (k) u 14 tal-LS549.145 tal-Liġijiet ta' Malta, sabet lill-qua imputat, **Brian Grech**, hati tal-imputazzjonijiet miġjuba kontrieh u konsegwentament ikkundanatu għall-multa ta' EUR.1,200.

Rat ir-rikors tal-appell tal-appellant Brian Grech, prezentat fir-registru ta' din l-Onorabbli Qorti nhar il-4 ta' April ,2023, fejn talab lil din l-Onorabbli Qorti sabiex jogħgobha tirriforma s-sentenza appellata u dana billi;

- a. Thassar u tirrevoka s-sentenza appellata fejn sabet lill-appellant hati tal-akkuzi hekk kif dedotti fil-konfront tiegħu u tilliberah minnhom u minn kull htija skont il-liġi;
- b. Alternattivament, u mingħajr preġudizzju għas-suespost, tirriforma l-imsemmija sentenza fil-konfront tal-appellant u tnaqqas il-piena nflitta hekk kif jidhrilha xieraq din l-Onorabbli Qorti u b'hekk tagħti piena aktar idoneja għall-kaz in kwistjoni billi tirriduċi l-multa u/jew tirriduċi s-sospensjoni ta' kull licenzja jew permess rilevanti mahruġ lill-appellant taht il-liġi sussidjarja 549.42 u taht it-Taqsima XV tal-Kodiċi tal-Liġijiet tal-Pulizija.

Rat l-aggravji tal-appellant Brian Grech li huma ċari u manifesti u jikkonsistu fis-segwenti, u cioè';

Illi huwa principju kardinali li fi proċeduri kriminali jehtieg illi tiġi stabbilita **ċertezza legali u dana stante s-sensitivita tan-natura tal-proċeduri penali u l-konsegwenzi oneruzi li tali proċeduri jistu talvolta iġibu.**

Fis-sentenza appellata mhux talli b'kull dovut rispettt l-Ewwel Onorabbli Qorti ma holqotx ċertezza legali li ma thalli ebda lok għal dubji, incertezzi, inkonsistenti u/jew divergenzi uzda addirittura l-Ewwel Qorti strahet fuq assunzjonijiet u fuq provi li bl-ebda mod ma jikkostitwixxu l-aġjar prova hekk kif debitament rikjesta fil-kap penali.

1. Illi l-ewwel Onorabbli Qorti ma setgħet qatt tikkonkludi *safe and satisfactory* illi l-imputat kien qieghed jonsob mingħajr il-permessi relattivi u neċċesarji u dana stante l-fatt li l-Prosekuzzjoni ma gabet l-ebda prova konkreta dwar ir-revoka tal-permess in kwistjoni u wisq anqas dwar in-notifika tal-istess revoka lill-imputat, illum appellant!

Illi f'dan ir-rigward, l-appellant jagħmel referenza għall-*affidavis* tal-Uffiċjali tal-Pulizija fejn kollha kemm huma jistqarru bil-gurament tagħhom illi meta avvicinaw

lill-appellant, l-istess appellant ikkopera u fornihom bil-permessi u d-dokumentazzjoni kollha relattiva- liema dokumentazzjoni giet ċertifikata minn l-istess Uffiċjal tal-Pulizija bħala valida. Fil-fatt meta wiehed jagħti ħarsa lejn l-affidavit ta' PC 541, dana jgħid " *Fejn meta ġew iċċekjati dawn id-dokumenti dawn instabu kollha validi.*"

L-istess uffiċjal imbagħad jgħidu li meta saru l-verifiki ma' WBRU, rriżultalhom li tali permess kien ġie revokat. **Madanakollu, b'kull dovut rispettt, ma nġiebet assolutament l-ebda prova konkreta u siffiċjenti li tindika b'mod ċar u konkret lill-Ewwel Onorabbli Qorti illi l-appellant kien debitament notifikat, infurmat u/jew konxju tal-istess revoka tal-permess in kwistjoni u għaldaqstant jeżisti dubju serju ħafna dwar kemm effettivament l-appellant kien konxju u/jew seta' kien konxju tal-istess revokar.**

B'hekk l-Ewwel Onorabbli Qorti, b'kull dovut rispettt, qatt ma seta' jkollha s-serhan il-moħħ illi l-appellant verament u konxjament kien qiegħed jonsob b'mod illegali u mingħajr il-permessi neċessarji għaliex jirriżulta dubju serji dwar kemm l-imputat kien effettivament notifikat u informat b'tali deċiżjoni ta' revokar.

Għal darbha tali prova, li setgħet faċilment tingieb mill-Prosekuzzjoni, hija mankati għal kollox fil-atti proċesswali, mela allura l-appellant ma seta' qatt jinstab ħati tal-akkuza miġjuba fil-konfront tiegħu għaliex l-prova regina hija mankati għal kollox.

Nonostante l-fatti surreferiti, l-Ewwel Onorabbli Qorti sabet lill-appellant ħati tal-akkuza hekk kif dedotti fil-konfront tiegħu.

F'dan l-isfond, tajjeb li jingħad u jġi enfasizzat illi fil-Kamp Kriminali l-prinċipju bazillari huwa **li dejjem għandha tingieb l-aqwa prova mill-Prosekuzzjoni sabiex tipprova l-każ tagħha lil hinn minn kull dubju dettat mir-raġuni.**

Tajjeb jiġi enfassizat ukoll illi li tressaq l-aħjar prova mhix biss possibilita' li għandha tiġi esplorata mill-prosekuzzjoni sabiex tagħmel il-każ tagħha iżda huwa stabbilit mill-Qorti illi l-Prosekuzzjoni hija obbligata li tippreżenta l-aħjar prova. - **Il-Pulizija vs Brian Sciberras - Appell Kriminali, 2 April 2014.**

In oltre, is-sentenza fl-ismijiet **Repubblika ta' Malta vs George Spiteri** deciza mill-Qorti tal-Appell Kriminali nhar il-5 ta' Mejju 2002 jipprovdi s-segwent;

“ Huwa prinċipju fundamentali fil-proċess kriminali li l-liġi tesigi li kull min jrid jipprova xi haġa, għandu jressaq l-aħjar prova, u dan jista' biss jaqa' fuq prova sekondarja kemm -il darba din l-ewwel jew l-aħjar prova mhiex disponibbli “.

Fil-każ odjern, b'kull dovut rispet, nonostante l-fatt li l-prosekuzzjoni kellha kull opportunita li tressaq din l-aqwa prova, tali prova ma baqgħet ma ngibitx u għalhekk l-Ewwel Qorti, fl-umli opinjoni tal-appellant, kienet prekluzi milli ssib htija fir-rigward tal-akkuza li tirrileta dwar insibu mingħajr il-permess tal-Awtorita kkonċernata.

Għaldaqstant, l-appellant umilment jikkontendi illi għandu jiġi liberat minn din l-istess akkuza.

- 2. L-Ewwel Onorabbli Qorti ma setgħet qatt tikkonkludi, lil hinn minn kull dubju dettat mir-raġuni, li ċ-ċrieket in kwistjoni effettivament ma kinux awtentiċi u dan stante li strahet biss fuq rapport redatt minn expert *ex parte* tal-Prosekuzzjoni u mhux minn espert nominat minnha.**

Illi fir-rigward tal-allegazzjoni illi ċ-ċrieket in kwistjoni effettivament ma kinux awtentiċi, l-Ewwel Onorabbli Qorti strahet biss fuq ir-rapport redatt minn esperti *ex parte* u li huma membri fi hdan is-sezzjoni WBRU. B'kull dovut rispet, dina ma tistax tikkostitwixxi prova suffiċjenti u/jew konkreta fil-kamp penali u dana stante l-fatt li

kif tghallimna l-ġurisprudenza nostrana l-hatra ta' periti hija regolata bl-Art 650 sa 657 tal-Kap.9. Il-kodiċi Kriminali. Li għad-differenza tal-Kap 12 ma jsemmi xejn dwar prova kostitwita mill-oppinjoni ta' espert *ex parte*.

L-istess kodiċi lanqas ma jaċċenna għall-possibilita' tal-hatra ta' periti addizzjonali. Billi jipprevali l-prinċipju illi ubi lex voluit dixit, din il-Qorti tghid illi ladarba fil-Kap 9 ma hemmx riferenza, **il-prova permezz ta' espert ex parte** u l-hatra ta' periti addizzjonali huma **esklusivi fi proċedimenti penali**.

Fis-sentenza tat-13 ta' Mejju 2011 fil-kawża "**Il-Pulizija vs Daniela Mercieca**", il-Qorti tal-Appell Kriminali qalet hekk:-

"In kwantu għax-xhud Mario Buttigieg din il-Qorti ma hix ser tiehu konjizzjoni tal-oppinjonijiet espressi minnu peress li dan ma jirrizultax li kien xi espert nominat mill-Qorti u anzi jirrizulta li kien ġie nominat ex parte minn u fl-interess tas-soċjeta' assiguratrici Gasan Mamo Insurance li tagħha kien impjegat u li kellha bħala klient tagħha lil Joseph Saliba ".

Inoltre, fis-sentenza tagħha tas-16 ta' Ġunju 2011 fil-kawża "**Il-Pulizija vs Paul Micallef**" il-Qorti tal-Appell Kriminali qalet hekk:-

"Dwar it-tieni aggravju fis-sens li ma saritx l-aħjar prova dwar il-valur tal-ħamiema li nqatlek l-imputat għandu raġun. L-unika prova f'dan ir-rigward kien Marco Farrugia, il-president u tal-Federazzjoni tal-ħamiem tal-ġiri iżda dan ġie prodott ex parte minn Victor Agius u ma ġiex nominat espert mill-Qorti u għalhekk l-istima tiegħu tal-valur tal-ħamiema in kwistjoni ma tistax tiġi aċċettata. Meta si tratta ta' stima ta' valur ta' oġġett bħal dak hawn in kwistjoni fejn hemm element qawwi ta' spekulazzjoni involuta li mhux neċessarjament tikkorrispondi mal-valur naturali tal-oġġett hi aktar impellenti li l-istima ssir minn persuna bil-garanziji neċessarji

ta' indipendenza u imparzjalita' li jista' jipprovi persuna esperta nominata mill-Qorti. Dan ma sarx u għalhekk din il-Qorti ma hix ser toqghod fuq l-istima li għamel ix-xhud imsemmi".

Għaldaqstant, in vista tal-insenjamenti surreferiti, l-appellant umilment jikkontendi li l-prova miġjuba mill-Prosekuzzjoni rigwardanti l-awtenticita' ta' ċrieket in kwistjoni ma kinitx waħda ammissibbli u ċertament għalhekk l-Ewwel Onorabbli Qorti ma setgħet qatt tistrieħ fuq l-istess prova. Addirittura, tali prova kellha tiġi skartata mill-Ewwel Onorabbli Qorti u għalhekk konsegwentement, fin-nuqqas ta' prova suffiċjenti u ammissibbli, l-appellant kellu jiġi liberat mill-akkuza relattiva kif miġjuba fil-konfront tiegħu.

Inoltre, u dejjem mingħajr preġudizzju għall-argumentazzjoni sufferita, l-appellant kien għal kollox eskluż mill-ispezzjonijiet illi allegatament saru mill-Uffiċjali tal-WBRU u għalhekk ma jista' qatt ikollu s-serħan il-mohh dwar il-metodu li ġie addotta, il-verifiki illi saru u r-rizultanti li allegatament nstabu u dan jingħad aktar u aktar meta wieħed jikkunsidra l-fatt li dawn huma esperti *ex parte* u li għalhekk ċertament ma jistax jingħad li tali esperti huma indipendenti u imparzjali- għal kuntrarji ta' ekspert nominat mill-Qorti.

3. MINGHAJR PREGUDIZZJU GHALL-PREMESS, I-piena ergoata hija wahda eccessiva

Bla preġudizzju għal dak diga' sottomess fl-aggravji l-oħra l-appellant jemmen bis-sih li għandu jkun hemm temperament fil-piena u li l-multa mogħtija għandha tkun fil-minimum, jew tqarreb lejn il-minimum, kemm-il darba l-aggravi l-oħra ma jigux milqugħa.

L-appellant ukoll jitlob il-klemenza ta' din l-Onorabbli Qorti anki f' dak li jirrigwarda l-licenzja relattiva taht 1-AL 79 tal-1-2006 kif sussegwent emendat kif ukoll dik mit-Taqsima XV tal-Kodici tal-Ligijiet tal-Pulizija.

Rat ir-risposta tal-Avukat Ġenerali għar-rikors tal-appell ta' Brian Grech, ipprezentata fir-registru ta' din il-Qorti nhar l-20 ta' Ġunju, 2023.

Semgħet lix-xhud Fiona Burrows tixhed bil-lingwa Ingliża nhar it-23 ta' Novembru, 2023 u sussegwentament semgħet il-partijiet jitrattaw.

Ikkunsidrat,

Illi primarjament din il-Qorti ssostni illi fit-trattazzjoni ma għandhomx jitqajjmu aggravji godda u għalhekk din il-Qorti sejra tibbaża s-sentenza tagħha u tiddeciedi fuq l-aggravji mressqa mill-appellant fir-rikors tiegħu.

L-ewwel aggravju tal-appellant jirrigwardja l-fatt li l-prosekuzzjoni ma ressqet l-ebda prova konkreta dwar ir-revoka tal-permess u n-notifika ta' dan lill-appellant. Għaldaqstant l-appellant qiegħed jargumenta illi jeżisti dubju serju dwar kemm effettivament l-appellant kien konxju u/jew seta' kien konxju tal-istess revokar. Illi primarjament din il-Qorti tixtieq tagħmel referenza għall-principju *Ignorantia juris non excusat* u cioè' *ignorance of the law is no excuse*. Għalhekk anke jekk persuna ma tkunx konxja ta' xi fatt ma jfissirx li għalhekk ma għandiex tinstab haġja. In oltre, din il-Qorti ma temminx li l-appellant ma kienx konxju ta' dan il-fatt jew li ma kienx notifikat u dan stante li kif qalet tajjeb l-Avukat Ġenerali fir-risposta tagħha, jekk dan qabad l-għasafar u għamlilhom ċurkett xjentifiku, qabel iħarrabhom skond il-kundizzjoni numru erbgha tal-liċenzja speċjali¹ dan ried jindika l-post/lok ta' minn fejn inqabdu. Hemm hekk it-Taqsima għar-Regolamentazzjoni għall-Għasafar Selvaġġi żgur kienet tinfirmah li l-post minn fejn inqabdu kienet zona protetta. Għalhekk jeżisti dubju jekk din il-formola kinitx fil-fatt timtela jew le. Din il-Qorti hija konxja mill-fatt illi l-prosekuzzjoni trid tipprova l-każ tagħha u trid iggib l-aqwa prova, madankollu il-fatt li l-prosekuzzjoni ma gābitx il-prova li l-appellant kien konxju u/jew seta' kien konxju tal-permess ma jfissirx li ma għandux jinstab haġi. Għal dawn ir-raġunijiet, l-ewwel aggravju tal-appellant qiegħed jiġi miċhud.

¹ Fol. 24 et seq tal-process.

Fit-tieni aggravju tiegħu l-appellant Grech jgħid li l-Ewwel Onorabbli Qorti ma setgħetx tikkonkludi 'l hinn minn kull dubju dettat mir-raġuni li ċ-crieket in kwistjoni ma kienux awtentiċi u dan stante li hi strahet biss fuq rapport redatt minn espert *ex parte* tal-prosekuzzjoni u mhux minn espert nominat minnha.

F'dan ir-rigward din il-Qorti tgħaddi sabiex tagħmel referenza għas-sentenza fl-ismijiet **Il-Pulizija vs Omissis**² fejn gie ritenut is-segwent:

'32. L-appellant jikkontesta d-deċiżjoni ta' sejbien tal-htija mill-Qorti tal-Maġistrati (Malta) għar-raġuni li din kienet ibbażata fuq l-opinjoni tal-uffiċjali tal-infurzar u mhux ta' esperti maħtura ai termini tal-Artikolu 650(1) tal-Kodiċi Kriminali liema xhieda taw biss l-opinjoni tagħhom għal dak li jirrigwarda l-kejl tal-veloċita' li biha kienet qiegħda tinstaq id-għajsa tiegħu. Għaldaqstant, l-appellant jikkontendi li x-xhieda tal-Prosekuzzjoni kienet xhieda ex parte u bħala tali l-opinjonijiet tagħhom fuq materja ta' veloċita' kellha tkun meqjusa inammissibbli mill-Qorti tal-Maġistrati (Malta).

33. Illi permezz tal-Artikolu 650(1) tal-Kodiċi Kriminali, il-Qorti ta' Ġustizzja Kriminali jistgħu jirrikorru għall-opinjoni esperta ta' periti tekniċi fejn is-soluzzjoni ta' vertenza tkun teħtiegħ hila jew sengħa speċjali. Dan huwa hekk meta l-każ ikun jirrikjedi analiżi approfondita ta' fatturi tekniċi u xjentifiċi bħalma hu l-kejl ta' xi kwantita' ta' droga misjuba u d-determinazzjoni tan-natura ta' din is-sustanza jew l-istħarriġ ta' apparat informatiku jew xi kejl matematiku, fost oħrajn. F'dan il-każ, ix-xhud nonche espert, ma jitpoġġiex fuq l-istess binarju ta' xhud ordinarju għaliex il-Liġi tippermettilu anki li jesprimi l-opinjoni tiegħu u dik l-opinjoni tkun hekk

² Deciza minn din il-Qorti hekk kif diversament ippreseduta nhar it-28 ta' Settembru 2021.

ammissibbli bħala prova kontra jew favur l-akkużat. Il-Qorti tista' mbagħad jew tagħmel tagħha dawn il-konkluzjonijiet tal-perizja jew inkella tiddipartixxi minnhom kemm -il darba dawn ikunu kontra l-perswazjoni tagħha u dan ai termini tal-Artikolu 656 tal-Kodiċi Kriminali, Kapitolu 9 tal-Liġijiet ta' Malta. Biss, il-poter li għandha l-Qorti li ma tintrabatx mal-konkluzjonijiet tekniċi mhux assolut u ma jistax jiġi eżerċitat arbitrarjament imma jrid isegwi ċerta logika oltre għall-fatt li din id-deċiżjoni trid tkun ibbażata fuq motivazzjonijiet validi. Dan il-kuncett ġie ribadit fil-kawża Ir-Repubblika ta' Malta vs. Charles Steven Muscat deċiża mill-Qorti tal-Appell Kriminali nhar it-8 ta' Ġunju 2006 :-

irid jiġi notat ukoll illi skond l-artikolu 656 tal-Kap. 9: "Min għandu jiddeciedi mhux marbut li joqghod għall-fehma tal-periti kontra l-perswazjoni tiegħu." L-ewwel Qorti kienet korretta meta qalet illi f'dan il-kaz din ir-regola kienet tassumi importanza partikolari peress illi certi linji difensjonali kienu jiddependu minn jekk il-gurati jaccettawx jew le, b'mod partikolari, il-konkluzjonijiet ta' Dr. Spiteri. Jiġifieri l-Qorti kienet qed tagħmel il-posizzjoni fil-liġi cara lill-gurati, filwaqt li spjegatilhom li "kontra l- perswazjoni" tagħhom ma kienx ifisser "kontra l-kapricc ta' mohhkom" izda għal raguni valida legalment.

34. Issa, a contrario sensu, f'kawża fejn il-kwistjoni prinċipali tkun waħda li ma teħtieġx xjenza jew ħila speċjali, il-Qorti xorta waħda tista' tasal għall-konkluzjonijiet tagħha billi - jekk jidhrilha li għandha tagħmel hekk - tistrieħ fuq dik ix-xhieda ta' persuni li għad li ma jkunux esperti fis-sens tal-Artikolu 650(1) tal-Kodiċi Kriminali, xorta waħda tkun hekk vestita fihom bil-Liġi kompetenza speċjali bħalma hi kwindi dik tal-uffiċjali tal-infurzar taħt il-Legislazzjoni Sussidjarja 499.52, Regolamenti dwar Bastimenti Żgħar.

35. *B'rabta ma' dan, din il-Qorti tagħmel referenza għar-regolamet numru 45 sub-inċiż 2 tal-Legislazzjoni Sussidjarja 499.52, u tqis li hija l-Liġi stess li tagħti s-setgħa lill-ufficjali tal-infurzar li jkunu qiegħdin jese gwixxu l-kompetenza tagħhom fil-limiti tal-imsemmija liġi, li jwaqqfu lill-bastiment li fil-fehma tagħhom ikun wettaq reat. Hija l-Liġi stess li tagħti piż lil 'fehma' tal-ufficjali tal-infurzar b'mod tali allura li t-test ta' jekk opra tal-baħar tkunx aġixxiet bi ksur tal-Liġi jiddependi ukoll minn daww l-osservazzjonijiet li dan ikun għamel waqt il-qadi tal-funzjonijiet tiegħu skont il-Liġi.*

36. Dan ikun necessarjament ifisser li fejn il-kawża tkun tirrigwarda materja li ufficjal tal-infurzar huwa kompetenti li jixhed dwarha għaliex taqa' fil-limiti tal-kompetenza tiegħu, allura ma jkunx jeħtieġ li l-kelma tiegħu tiġi investigata ulterjorment minn espert tekniku mqabbd fit-termini tal-Artikolu 650(1) tal-Kodiċi Kriminali, Kapitolu 9 tal-Liġijiet ta' Malta. Dan kien hekk ritenut mill-Qorti tal-Appell Kriminali fil-kawża *Il-Pulizija vs. Benjamin Muscat* deciza nhar is-17 ta' Ottubru 2013 :-

Bhala xhieda dina hija accettabli u ma tistax titqies bhala opinjoni la gejjja minn Enforcement Officer illi huwa mpjegat u nkarigat sabiex jassigura illi l-limiti tal-velocita jkunu rispettati fi kwalunkwe hin madwar ix-xtajta ta' Malta. Kemm pero' wiehed jista joqghod fuq xhieda bhal din meta l-velocitajiet ikunu marginali u jistghu facilment ma jkunux eccessivi l-Qorti ma jidrilliex illi f'dawn ic-cirkostanzi wiehed jista' jasal għal konvinciment morali dwar htija ta' persuna.'

Fil-każ odjern, il-periti *ex parte* li qed jagħmel referenza għalihom l-appellant huma uffiċjali tal-WBRU u dan kif rifless fir-rapport esebit a fol. 29 et seq tal-proċess. Il-*Wild Birds Regulation Unit* skont il-Legislazzjoni Sussidjarja 549.42 hija it-Taqsima tar-Regolamentazzjoni għall-Ghasafar Selvaġġi taħt il-Ministeru responsabbli għall-ambjent. Ir-Regolament numru 11 tal-istess Legislazzjoni Sussidjarja jipprovdi hekk:

11. (1) *It-Taqsima tar-Regolamentazzjoni għall-Ghasafar Selvaġġi għandha tiġi stabbilita mill-Ministru u għandu jkollha r-responsabilità għall-implimentazzjoni tar-rakkomandazzjonijiet tal-Kumitat Ornis u tad-deċiżjonijiet tal-Ministru dwar l-implimentazzjoni ta' dawn ir-regolamenti. It-Taqsima tar-Regolamentazzjoni għall-Ghasafar Selvaġġi għandha wkoll isservi bhala s-Segretarjat tal-Kumitat stabbilit bir-regolament 10 u għandha tassisti lil dan il-Kumitat fit-thaddim tiegħu u fil-qadi tal-funzjonijiet tiegħu: Izda, fil-qadi ta-funzjonijiet tagħha taħt dawn ir-regolamenti, it-Taqsima tar-Regolamentazzjoni għall-Ghasafar Selvaġġi għandha tagixxi skont id-dispożizzjonijiet ta' dawn ir-regolamenti.*

(2) *It-Taqsima tar-Regolamentazzjoni għall-Ghasafar Selvaġġi hija responsabbli mill-ħruġ tal-liċenzji skont id-dispożizzjonijiet ta' dawn ir-regolamenti, b'dan illi l-Kummissarju jista', fuq bażi ta' ordni pubbliku u, jew, liġi u żamma tal-ordni, jinforma lit-Taqsima tar-Regolamentazzjoni għall-Ghasafar Selvaġġi, li persuna m'għandiex tinħarġilha liċenża.*

(3) *It-Taqsima tar-Regolamentazzjoni għall-Ghasafar Selvaġġi ma toħroġx jew ma gġeddidx liċenzja ġenerali meta l-Kummissarju jagħti parir skont is-subregolament (2), u, jew, meta il-kriterji stabbiliti fl-Iskeda VI ma jkunux osservati*

In oltre, ir-regolament numru 11(8) jipprovdi is-segwenti rigward l-uffiċjali fi hdan it-Taqsima tar-Regolamentazzjoni għall-Ghasafar Selvaġġi:

*'It-Taqsima tar-Regolamentazzjoni għall-Ghasafar Selvaġġi hija responsabbli għall-implimentazzjoni, il-konformità u l-infurzar ta' dawn ir-regolamenti. Fl-eżercizzju tal-funzjonijiet tagħha, it-Taqsima tar-Regolamentazzjoni għall-Ghasafar Selvaġġi tista' tinnomina uffiċjali sabiex jassistu l-Pulizija Eżekuttiva u kull awtorità jew dipartiment ieħor fit-tmexxija tal-ispezzjonijiet marbuta mal-iskop ta' dawn ir-regolamenti jew jassistu fil-prosekuzzjoni ta' xi ksur suspettat ta' dawn ir-regolamenti. Fil-qadi tal-funzjonijiet tagħhom, l-uffiċjali nominati għandhom jaġixxu b'mod konformi ma' dawn ir-regolamenti u għandu jkollhom is-setgħat stabbiliti fl-Att dwar il-Protezzjoni tal-Ambjent.'*³

Għaldaqstant hija l-Liġi stess li tagħti s-segħta lill-uffiċjali tal-WRBU li jkunu qegħdin jese gwixxu l-kompetenza tagħhom fil-limiti tal-imsemmija liġi u li jassistu lill-pulizija fil-prosekuzzjoni ta' xi ksur suspettat ta' dawn ir-regolamenti. Uffiċjal tal-WRBU ma jkunx qiegħed jixhed fil-vesti tiegħu ta' xhud ordinarju iżda in rappreżentanza ta' Awtorità stabbilita bil-liġi u jixhed dwar materja li l-liġi stess tagħti is-setgħa sabiex jagħmel dan. Għaldaqstant, in vista tas-sentenza suċitata u għar-raġunijiet kollha pprovduti *supra*, din il-Qorti qed għa wkoll tiċhad it-tieni aggravju tal-appellant.

Fit-tielet eċċezzjoni tiegħu, l-appellant jgħid li l-piena erogata hija waħda eċċessiva. Kif gie mistqarr mill-Qorti tal-Appell Kriminali (Superjuri) fil-kawża fl-ismijiet **The Republic of Malta vs. Kandemir Meryem Nilgum and Kucuk Melek** deciza nhar il-25 ta' Awissu 2005 :

It is clear that the first Court took into account all the mitigating as well as the aggravating circumstances of the case, and therefore the

³ Enfasi ta' din il-Qorti.

punishment awarded is neither wrong in principle nor manifestly excessive, even when taking into account the second and third grounds of appeal of appellant Melek. As is stated in Blackstone's Criminal Practice 2004 (supra):

“The phrase ‘wrong in principle or manifestly excessive’ has traditionally been accepted as encapsulating the Court of Appeal’s general approach. It conveys the idea that the Court of Appeal will not interfere merely because the Crown Court sentence is above that which their lordships as individuals would have imposed. The appellant must be able to show that the way he was dealt with was outside the broad range of penalties or other dispositions appropriate to the case. Thus in Nuttall (1908) 1 Cr App R 180, Channell J said, ‘This court will...be reluctant to interfere with sentences which do not seem to it to be wrong in principle, though they may appear heavy to individual judges’ (emphasis added). Similarly, in Gumbs (1926) 19 Cr App R 74, Lord Hewart CJ stated: ‘...that this court never interferes with the discretion of the court below merely on the ground that this court might have passed a somewhat different sentence; for this court to revise a sentence there must be some error in principle.’ Both Channell J in Nuttall and Lord Hewart CJ in Gumbs use the phrase ‘wrong in principle’. In more recent cases too numerous to mention, the Court of Appeal has used (either additionally or alternatively to ‘wrong in principle’) words to the effect that the sentence was ‘excessive’ or ‘manifestly excessive’. This does not, however, cast any doubt on Channell J’s dictum that a sentence will not be reduced merely because it was on the severe side – an appeal will succeed only if the sentence was excessive in the sense of being outside the appropriate range for the offence and offender in question, as opposed to being merely more than the Court of Appeal itself would have passed.”

This is also the position that has been consistently taken by this Court, both in its superior as well as in its inferior jurisdiction.

Il-Qorti trid tagħmel l-evalwazzjoni tagħha dwar jekk il-Qorti tal-Maġistrati applikatx piena li kienet manifestament eċċessiva meta wiehed jieħu kont ukoll tal-aspetti retributtivi u preventivi tas-sentenza emessa minnha. Kif intqal aktar 'il fuq fl-appell Kandemir u li ġie wkoll imbagħad ribadit fl-appell superjuri **Ir-Repubblika ta' Malta vs. Marco Zarb**, deciża nhar il-15 ta' Diċembru 2005, din il-Qorti bhala Qorti ta' Appell ma ddisturbatx is-sentenza mogħtija mill-Qorti tal-ewwel istanza sempliciment għaliex kienet tippreskrivi piena li kienet oġġha minn dik li din il-Qorti kif komposta kienet kieku tagħti kieku kienet hi li qegħda teroga l-piena. Biex l-appell jirnexxi, kien meħtieġ li l-appellant juri li l-piena mogħtija mill-Qorti tal-Maġistrati kienet tohroġ barra mill-parametri tal-piena jew mizuri applikabbli għall-kaz. Din il-Qorti ma tinterferixxi ma' pieni li ma jkunux jidhru li huma żbaljati fil-principju, għalkemm ikunu jidhru li huma pieni horox għal xi Ġudikanti. Biex piena mogħtija minn Qorti tal-Ewwel Istanza tkun tista' tiġi mibdula jrid jiġi pruvat li kien hemm xi żball fil-principju wara l-emanazzjoni ta' dik il-piena.

Fis-sentenza **Ir-Repubblika ta' Malta vs Carmen Butler et** deciża nhar is-26 ta' Frar 2009 ġie mistqarr ukoll is-segwenti:

Fil-verita`, dawn il-principji huma rifless tal-principju l-iehor li meta jkun hemm sentenza li tiġi appellata mill-hati, il-Qorti tal-Appell Kriminali, bhala regola, ma tiddisturbax il-piena erogata mill-ewwel qorti sakemm dik il-piena ma tkunx manifestament sproporzjonata jew sakemm ma jirrizultax li l-ewwel qorti tkun naqset milli tagħti importanza lil xi aspekt partikolari tal-kaz (u anke, possibilment, lil xi cirkostanza sussegwenti għas-sentenza ta' l-ewwel qorti) li kien jincidi b'mod partikolari fuq il-piena. S'intendi, kif diga` nghad, "sentencing is an art rather than a science" u wiehed ma jistax jippretendi xi

*precizjoni matematika jew identita` perfetta fit-tqabbil tal-fatti ta' kaz
ma' iehor jew tal-piena erogata f'kaz ma' dik erogata f'kaz iehor.*

Din il-Qorti hija tal-fehema illi l-piena erogata hija waħda li taqa' fil-parametri tal-liġi u hija iktar waħda li tqarreb lejn il-minimu milli l-massimu. Għaldaqstant dan l-aħħar aggravju qieghed jiġi wkoll miċhud.

In vista tas-suespost, din il-Qorti qed tiċhad l-aggravji kollha mressqa mill-appellant Brian Grech u tikkonferma s-sentenza tal-Ewwel Qorti fl-intier tagħha.

Consuelo Scerri Herrera

Imhalled